



IL-QORTI TAL-APPELL KRIMINALI

Onor. Imħallef Dr. Aaron M. Bugeja M.A. (Law), LL.D. (melit)

Illum 25 ta' Ġunju, 2020

Appell numru 122 tal-2018

Il-Pulizija

vs.

George FRENDO

Il-Qorti:

1. Dan huwa appell minn sentenza mogħtija mill-Qorti tal-Magistrati (Malta) nhar l-1 ta' Marzu, 2018 fil-konfront ta' George FRENDO, karta tal-identità bin-numru 361665 (M) li ġie mixli:

Talli fl-10 ta' Novembru, 2016, għall-ħabta ta' 16:35 hrs ġewwa Triq il-Mini ta' Hal Kirkop:

1. Saq vettura bin-numru tar-registrazzjoni IQZ 286, u b'nuqqas ta' ħsieb u bi traskuraġni jew b'nuqqas ta' ħila fl-arti jew professjoni jew b'nuqqas ta' tharis tar-regolamenti tat-

traffiku, habat ma vettura numru IAM 165 u nvolontrajament ikkaġuna hsara għad-dannu ta' Lilian (Emanuela) Fiedler.

2. Saq l-istess vettura b'nuqqas ta' kont.
3. Saq l-istess vettura b'mod perikoluż.
4. Saq l-istess vettura bi traskuraġni.
5. Saq jew ipprova isuq, jew kellu kontroll ta' vettura bil-mutur jew vettura oħra li kienet fit-triq jew f'post pubbliku iehor waqt li ma kienx f'kundizzjoni li jsuq minhabba xorb jew drogi.
6. Naqas jew irrifjuta li jaghti skond il-liġi kampjun tan-nifs, tad-demm u/jew ta' l-urina.
7. Saq vettura bil-mutur jew vettura oħra, mingħajr liċenzja tas-sewqan.
8. Uża vettura bil-mutur fit-toroq mingħajr polza ta' assigurazzjoni dwar ir-riskji ta' terzi persuni.
9. U aktar talli sar riċediv b'sentenza mogħtija mill-Qorti tal-Maġistrati (Malta) datata 24 ta' Jannar 2012 Mag. Dr F Depasquale LL.D., sentenza oħra datata 13 ta' Jannar 2012 Mag Dr C Stafrace Zammit LL.D. kif ukoll sentenza oħra datata 19 ta' Frar 2013 Mag Dr F Depasquale LL.D.

Il-Prosekuzzjoni talbet lill-Qorti sabiex l-imputat jiġi skwalifikat mill-liċenzji kollha tiegħu tas-sewqan għall-perjodu ta' żmien li jidrilha xieraq.

2. Permezz tas-sentenza aktar 'il fuq imsemmija, il-Qorti tal-Maġistrati (Malta) bħala Qorti ta' Ġudikatura Kriminali, wara li rat l-imputazzjonijiet miġjuba kontra l-appellant, stqarret is-segwent:

Għal dawn il-motivi, il-Qorti ma ssibx lill-imputat hati tas-sitt (6) u tad-Disa' (9) akkużi filwaqt li ssibu hati tal-akkużi l-oħrajn kollha, tqis li t-tieni u r-raba' akkuża huma biss il-piena tar-reat l-iktar gravi li huwa dak tal-ewwel akkuża u wara li qieset il-ksur ripetut tal-liġijiet tas-sewqan mill-imputat, tqis li haqqu piena karċerarja u għalhekk tikkundannah għal tlett xhur prigunerija.

Tordna s-sospensjoni tal-liċenzja tas-sewqan għal żmien sena b'effet minn nofsillejl.

Illi minn din is-sentenza George Frendo interpona appell permezz ta' rikors datat is-16 ta' Marzu, 2018 li permezz tiegħu talab lil din il-Qorti joghġobha:

1. Tikkonferma lill-appellant mhux hati tas-sitt u tad-disgħa mputazzjoni;
2. Tikkonferma is-sejbien ta' htija in kwantu s-seba' mputazzjoni;
3. Thassarha in kwantu sabitu hati tal-imputazzjonijiet l-oħra miġjuba kontra tiegħu u tiddikjarah mhux hati tagħhom; u
4. Mingħajr preġudizzju għas-suespost, u b'mod sussidjarju, fl-eventwalita li tikkonferma l-htija kif inflitta mill-Ewwel Onorabbli Qorti, li tibdel il-piena mposta, b'piena aktar ekwa u ġusta għall-każ odjern.

Ikkunsidrat : -

3. Illi matul it-trattazzjoni ta' dan l-appell u b'mod partikolari meta ġiet biex tqis il-parti dispożittiva tas-sentenza tal-Qorti tal-Maġistrati, irriżulta lil din il-Qorti illi l-Qorti tal-Maġistrati, filwaqt li sabet lill-appellant mhux hati tas-sitt u tad-disa' imputazzjonijiet, sabitu hati tal-kumplement tal-imputazzjonijiet dedotti kontra tiegħu. Biss fil-parti dispożittiva tas-sentenza il-Qorti naqset milli ssemmi l-artikolu tal-Liġi li johloq ir-reat li tiegħu ġie misjub hati.

4. L-artikolu 382 tal-Kodiċi Kriminali jippreskrivi li :

Il-qorti, meta tagħti s-sentenza kontra l-imputat, **għandha** tghid il-fatti li tagħhom dan ikun ġie misjub hati, tagħti l-piena u *ssemmi l-artikolu ta' dan il-Kodiċi jew ta' kull liġi oħra li tkun tikkontempla r-reat.*

5. Illi għalkemm is-sentenza kienet waħda erudita, jibqa' l-fatt li dan ir-rekwizit huwa ritenut *sine qua non*. In-nuqqas t'osservanza

tiegħu, jiġifieri n-nuqqas ta' tismija tal-artikoli tal-Kodiċi Kriminali jew ta' kull liġi oħra li jikkontempla r-reat kien jammonta għal nuqqas ta' formalita sostanzjali u li jġib in-nullita tas-sentenza tal-Qorti tal-Maġistrati.

6. Din il-Qorti rat ukoll jekk, almenu fil-motivazzjonijiet tagħha, jekk dik is-sentenza kienetx, almenu, semmiet l-artikoli tal-Liġi li johlqu r-reat u li tagħhom hija kienet ser issib lill-appellant hati u biex b'hekk din il-Qorti setgħet almenu tirreferi għalihom biex tkun tista' ssalva din is-sentenza. Dan in bażi għal dak mgħallem mill-Imħallef William Harding fis-sentenza mogħtija nhar is-27 t'Ottubru 1962 fl-ismijiet *Il-Pulizija vs. Wiġi Azzopardi*, f'ċerti :

kontingenzi d-disposittiv tas-sentenza jkun talment inxiddibilment marbut mal-motivazzjoni li jekk b'xi mod ikun dubbjuż għandu jiehu sens minnha... u kwindi hu logiku, di fronti għat-termini ċari tal-paragrafu immedjatament preċedenti għad-dispożittiv, li dan, fid-dubju, jiġi interpretat skont il-motivazzjoni, anke għat-tenur tal-massima "in poenalibus benignius interpretandum est".

7. Dan il-ħsieb jitnissel mill-fatt li għalkemm l-artikolu 382 tal-Kodiċi Kriminali jeħtieġ *ad validitatem* li l-Qorti tal-Maġistrati issemmi fis-sentenza tagħha l-artikolu tal-Kodiċi Kriminali jew ta' kull liġi oħra li tkun tikkontempla r-reat, huwa ma jispeċifikax **f'liema parti** tas-sentenza tal-Qorti għandha tagħmel dan. Apparti minn hekk, kif deċiż diversi drabi minn dawn il-Qorti, formalizmi **zejda** m'hemmx posthom fi proċeduri penali għax minflok jgħinu l-integrita tal-proċess penali jispiċċaw li jxekluh milli jilhaq wiehed mill-għanijiet prinċipali tiegħu - jiġifieri li ssir ġustizzja fi żmien raġonevoli.

8. F'dan il-każ jirriżulta li fil-motivazzjonijiet tagħha l-Qorti tal-Maġistrati għamlet riferenza ċara għall-artikolu 328 tal-Kodiċi Kriminali li huwa l-artikolu li johloq ir-reat kontemplat fl-ewwel imputazzjoni. Il-Qorti imbagħad ikkwotat minn sentenzi ohra li **fihom** hemm riferenza għal artikolu tal-Liġi. B'hekk b'riferenza għall-hames imputazzjoni il-Qorti ċċitat is-sentenza *Il-Pulizija vs. Marion* (sic! Marlon) *Montebello* tad-9 ta' Frar 2001 fejn fiha hemm riferenza għall-Artikoli 15A, 15C u 15E - preżumibbilment tal-Kapitolu 65 tal-Liġijiet ta' Malta u dan għaliex fis-silta tas-sentenza ċċitata mill-Qorti ma jirriżultax li sar riferenza għall-Kapitolu tal-Liġi rilevanti. Imbagħad b'riferenza għat-tminn imputazzjoni, il-Qorti ċċitat mis-sentenza *Il-Pulizija vs. Andre Apap* fejn f' dik is-sentenza hemm silta li tirreferi għall-artikolu 3(1) tal-Kapitolu 104 tal-Liġijiet ta' Malta. Biss fiż-żewġ każijiet dawn l-artikoli ġew ċċitati mill-Qorti tal-Maġistrati bhala parti minn silta li hija użat biex timmotiva r-raġunament tagħha u mhux għaliex semmiethom hi speċifikament b'riferenza għall-imputazzjonijiet rispettivi.
9. L-artikoli tal-Liġi li joholqu r-reat ipotizzat fit-tieni, tielet, raba' u s-seba' imputazzjonijiet jiġifieri l-artikoli 15(1)(a) u 15(2) tal-Kapitolu 65 tal-Liġijiet ta' Malta thallew barra kompletament u ma ssemnew imkien.
10. Ir-rekwiżit tat-tismija tal-artikolu tal-Liġi li jkun jikkontempla r-reat skont l-artikolu 382 tal-Kodiċi Kriminali irid jiġi osservat anke fejn ikun hemm lok tal-konkors tal-pieni skont id-disposizzjonijiet tal-artikolu 17 tal-Kodiċi Kriminali.

11. Illum huwa *ius receptum* li tali nuqqas t'adeżjoni mar-rekwiziti tal-artikolu 382 tal-Kodiċi Kriminali huwa meqjus bhala nuqqas ta' formalita sostanzjali li jimporta n-nullita tas-sentenza appellata, li saħansitra jista' anke jitqajjem *ex officio*.

Decide

Għal dawn il-motivi din il-Qorti qegħda tannulla s-sentenza appellata, u wara li qieset in-natura tal-każ, mhux l-anqas is-sentenza li giet inflitta, biex ma tipprivax lill-partijiet, u partikolarment lill-appellant mill-benefiċċju tad-*doppio esame*, qegħda tagħzel li tirrorvija l-atti lill-Qorti tal-Maġistrati biex tkun dik il-Qorti li terga' tiddeċiedi l-kawża mill-gdid skond il-liġi.

Aaron M. Bugeja

Imħallef